

УДК 82-95

ФАТИХ ӘМИРХАННЫҢ «ӘЛИСЛАХ» ГАЗЕТАСЫНДА БАСЫЛГАН БАШ МӘКАЛӘЛӘРЕННӘН

Наследие и творчество Фатиха Амирхана (1886–1926) занимает особое место в истории татарской литературы. Его литературные и критические произведения печатались в газетах, журналах и отдельными книгами. Ф. Амирхан работал в различных редакциях газет и журналов, где активно печатался, таких как «Тарбият эл-атфаль», «Альислах», «Кояш», «Аң». В газете «Альислах» (1907–1909 гг.) писатель был фактическим редактором, перу которого принадлежат вводные статьи каждого номера выпусков газет. Вводные статьи представлены без подписи автора. В письме, адресованному Ризвану Алуши (от 25 ноября 1907 г.) он пишет о том, что вводные статьи и статьи под псевдонимом «Дамелла» принадлежат ему. В изданный в 1984–1986 годах четырехтомник «Сочинений» Фатиха Амирхана вошли не все вводные статьи. В данных статьях поднимаются вопросы реформирования обучения в медресе, составления единой программы образования, обучения женщин, расширение предметов обучения и т.д. Предлагаемые читателям вводные статьи печатаются на кириллице впервые.

Ключевые слова: татарская литература, Фатих Амирхан, критические статьи, образование.

The legacy and work of Fatih Amirkhan (1886–1926) has a special place in the history of Tatar literature. His literary and critical works were published in newspapers, magazines and books. F. Amirkhan worked in various editorial offices of newspapers and magazines, where he was actively published, such as «Tarbiyat el-atfal», «Alislah», «Koyash», «An». In the newspaper «Alislah» (1907–1909) the writer was the actual editor, who wrote the introductory articles of each issue of the newspapers. Introductory articles are presented without the signature of the author. In a letter addressed to Rizvan Alushi (November 25, 1907), he writes that introductory articles and articles under the pseudonym «Damella» belong to him. The four-volume «Works» of Fatih Amirkhan, published in 1984–1986, did not include all the introductory articles. These articles raise issues of reforming education in the madrasah, drawing up a unified education program, teaching women, expanding subjects of study, etc. The introductory articles offered to readers are printed in Cyrillic for the first time.

Keywords: Tatar literature, Fatih Amirkhan, critical articles, education.

Татар әдәбияты классигы, танылган публицист Фатих Әмирхан (1886–1926) – татар халкының милли-мәдәни тормышында тирән эз калдырган шәхес. Язучының әдәби, тәнкыйди эшчәнлегә XX йөз башы газета-журнал редакцияләре белән тыгыз бәйлә була. Ул «Әлислах», «Кояш», «Кызыл Армия» газеталарында, «Тәрбияи әтфаль», «Ялт-йолт» журналларында языша. «Әлислах» газетасының оештыручысы һәм фактик редакторы буларак, һәр санда диарлек үз язмаларын

урнаштырып бара. Иң актив язышкан чоры 1907–1909 елларга туры килә. Аның шул чор татар җәмгыяте өчен актуаль темаларга язган мәкаләләрнен төрле тәхәллүсләр белән дә, имзасыз да бастыруы инде мәгълүм. Мәсәлән, «Әлислах»та кереш мәкаләләрнең күбесе имзасыз басылган. Әлеге мәкаләләрнең аныкы булуы шик уятмый. 1907 елның 25 ноябрендә дустан Р. Алушига язган хатында ул: ««Әлислах» сезгә барып ирешкән булса, баш мәкаләләр вә «Дамелла» имзалы мәкаләләрне аяксыз дустан Фатих кулы белән язылган дип укырсың!» – дип яза. Ф. Әмирханның 1984–1986 елларда нәшер ителгән дүрт томлы «Әсәрләр»енә кереш мәкаләләрнең барысы да кертелмәгән. Әлеге мәкаләләр үзләренең тематикасы, XX йөз башы милли хәяты өчен җитди мәсьәләләрне күтәрүе белән кыйммәтле. Язучы иҗатының башлангыч чорында (1906–1912) гарәп-фарсы алынмаларының күп кулланылуы күзәтелә. Түбәндәге мәкаләләр текстологик яктан эшкәртелеп һәм ас төшермәләр белән тулыландырылып, укучыга беренче тапкыр тәкъдим ителә.

Казан, 25 октябрь

Ысулы җәдидәнең көннән-көн интишары¹ күптән татар миллиәте каршысына ысулы тәғлимнән хәбәрдар мөгаллимнәр кирәклегенә мәсьәләсен чыгарган һәм ул мөгаллимнәрнең житешмәве мәсьәләсендә бик гүзәл сурәттә аңлаткан иде. Бик фәкыйрь генә авыл халкының үзләренең актык кисәкләреннән сындырып мөгаллимгә өләш чыгарганлыгыны, үз кесәсеннән мәктәп тәрбия итә торган, кешеләрнең хөкүмәт мәктәпләреннән мөкәммәлрәк тәрбия күрәп чыккан һәм хөкүмәттән вәзифа ала торган мөгаллимнәргә караганда күбрәк вәзифа тәғыйин итеп², мөгаллимнәр җәлеп итәргә мәҗбүр булуларыны уйласак, хәзер дә халкымызның мөгаллимнәргә ихтияҗыны ни дәрәҗә хис итә башлаганлыкларыны вә мөгаллимнәр житештерү мәсьәләсенең ни дәрәҗәдә бер дәкыйкада кичектерүне тәҗвиз итми торган³ мәсьәлә икәнлегенә ачык сурәттә күрәргә мәҗбүрмез. Әгәр моның өстенә күз алдымыздагы 3 нче Думага хөкүмәт тарафыннан гарыз ителәчәк⁴ гомуми мәҗбүри тәғлиме ибтидаи ляхәсене дә игътибарга алсак, мөгаллимнәр житештерү мәсьәләсә хәятымызның иң әһәмиятле вә бәлки сәяси ноктадан да бер дә акрынлап торуну күтәрәчәк түгел икәнненә тәмамән канәгать хасил итми хәлемез юктыр.

Хәзер әле алты-җиде авылга бер тәртипле мәктәп булып торганда мөгаллимнәремез житешми. Әгәр дә тәғлиме ибтидаи тәғъмим⁵ вә мәҗбүри ителсә, хәзерге ихтияҗ 6–7 мәртәбә куәтләнәчәктер.

¹ Интишары – таралуы.

² Тәғыйин итеп – билгеләп.

³ Тәҗвиз итми торган – хупланмый торган.

⁴ Гарыз ителәчәк – тәкъдим ителәчәк.

⁵ Тәғъмим – барлык җиргә күтү.

Гәзитә укыганнарга мәгълүм: рус милләтенен шулкадәр күп дарел-мөгаллимнәрә булу өстенә дә, хөкүмәтнең хисабы буенча тәгълиме ибтидаи мәжбүри ителсә, ул мөгаллимнәрнең гадәлләре¹ житәрлек түгел, шуңар күрә дә кечерәк дәрәжәле мөгаллимнәрнең хак вә праваларыны арттырырга мәжбүрият хис ителәчәктер.

Өгәр дә 3 нче Дума тәгълиме ибтидаине мәжбүри ясап, тиз көннән гамәлгә дә куелуын таләп итсә, татар милләте мөгаллимнәр кайдан алачактыр?

Мөгаллимнәр житешмәве сәбәпле, күп жирләрдә татар мәктәпләре ачыла алмагач, алар урынына билмәжбүрия² рус мәктәпләре ачылырга тиеш булып килмәс микән?

Житешкән мөгаллимнәрдән дә бер дәрәжә мәгълүмат таләп ителенә башласа (табигый, нинди тугры килсә, шундый мөгаллим насыйп иткән мәктәпләр, тәгълим мәжбүри кагыйдәсен жиренә китерә алачак түгел), ничек итеп шул көнне генә ул мөгаллимнәргә кирәк дәрәжә тәрбия вә мәгълүмат бирерлек икән?

Вә билахирәдә³, боларның һәммәсеннән катгы назар⁴ кылганда да, күпмегә кадәр бу хәзерлексез мөгаллимнәр белән генә иктифа ителеп⁵, бөтен татар балалары яхшырак тәрбия күргән мөгаллимнәргә шәкерт булудан мәхрүм булып көн итәргә мәхкүмнәр икән?

Менә бу сәәльләргә җаваплар бу көннән биреләргә тиештер. Бу мәсьәлә милләтебезнең мәгарифе мәсьәләсе белән иштигаль итә⁶ торган һәр зат тарафыннан күз алдында тотылырга тиештер. Безнең акрын гына барасымыз килер-килмәс кенә баруымызны заман көтмәячәк, вә шул көе дәвам итсәк, безнең киләчәгемез өчен авыр гакыйбәтләр⁷ нәрсәләргә безнең өстемезгә ыргытачак икәнәндә шөбһә итәргә урын юктыр. Чөнки моңар кадәр безнең белән заман шулай мөгамәлә иткән, тәкъдир безнең белән шулай уйнаган, безнең гафләтебезне, хәзерләне дә башламаган икәнчелекебезне, хәзрәтләремезнең әле бәләштән бушый алмаганлыкларыны, Бохарай Шәриф безгә андый тәгълимати бирмәгәнлекене заман гөзер санамаган һәм, бер дә кызганмыйча, кылган гөнаһларымызның җәзасын өстемезгә җаудыра килгән.

Үткән җәйдә Казан муллаларының бер сыйныфы җәйлек кенә булса да, бер дарелмөгаллим ачып караганнар иде һәм ачылган көне белән Русиянең һәр тарафыннан шәкертләр дә килеп тулганнар иде. Ләкин ... милләтебезнең тәрәккый вә тәғалисенә⁸ дошман «чын татар»ларымыз («чын руслар» дигән кеби моннан соң ул мөбарәкләр-

¹ Гадәлләре – саннары.

² Билмәжбүрия – көчләнеп, ихтыярсyzлык белән.

³ Билахирәдә – ахырда.

⁴ Катгы назар – карамастан.

⁵ Иктифа ителеп – канәгәтләнеп.

⁶ Иштигаль итә – шөгыльләнә.

⁷ Гакыйбәтләр – нәтижәләр, ахыры.

⁸ Тәғалисенә – күтәрелешенә.

не без «чын татарлар» дип йөртәчәкмез) үзләренң күптән бирле мөлкә итеп килә торган эшләре донос белән яптырдылар. Чын татарлар яшьләремезгә аз булса да файда итәрлек бер нәрсәнң арамызда то-руына эчләре пошты, губернатор химаясенә чаптылар, төрле ялган-нар белән максудларына да життеләр: шәкертләргә таратып, бинасын бикләтеп куелды. Әлбәттә, бу дарелмөгаллимин бик накыйс¹ булачак иде, ләкин ничек булса да бар иде.

Бервакыт өчен ул да файда китерә алачак иде. Дарелмөгал-лимин мәдирләреннән мулла Салихжан әл-Баруди программага «Сөбател-гажизин» дә кертергә кирәк дигән шикелле көлке гарыз-лары, үз мәдрәсәсендә ятып эшкә яраклары беткән шәхесләргә мөгаллим насыйп итәргә тырышуы, вә бәгъзеләрендә билфигыль² на-сыйп итүе һәм шул ук үз мәдрәсәсә жимеше булган тәгълим, тәрбия вә әхлактан хәбәрсез бер шәхесне тәрк³ полиция вә хәфийясә⁴ хезмә-тене итәргә тәгъйин итүе белән, әгәр дарелмөгаллимин дәвам итсә, тәрәккыенә шактый манигъ⁵ булачак икәнне күрсәтергә өлгәрсә дә, башка мөтәрәккыйрәк әгъзаларның мөдахәләсә⁶ белән бу сүи истигъ-малъләр⁷ бетәр дип өмид итәргә мөмкин иде. Ләкин ни чара, әүвәлдә әйткәнәмезчә, безгә тәкъдир көлеп карамый.

Үткән эшкә салават, диләр. Ул ябылды, бетте, безгә хәзерге-сен кайгыртырга кирәк. Үсә торган яшь балаларымызның истикъ-балъләрен аз гына кайгыртсак та, иң әүвәл күз алдымызга мөгаллим-нәр житештерү, аларга балаларымызны хәятка мөстәгыйдрәк⁸ итеп чыгарырылык тәрбия бирүнең әһәмияте күз алдымызга киләргә тиеш-тер. Күрше милләтләремездән русларның дарелмөгаллиминнәренә генә карасак та, мөгаллимнәр тәрбиясенә никадәр әһәмият биргән-лекләрене вә шул ибтидаи мәктәп мөгаллиме булачак кешеләргә, ни-кадәр мәгълүматны лязим күрәп, шуннан башка мөгаллимлек хақы-ны бирмәгәнлекләрене күрәмез, нәмунә итеп⁹ Татарская учительская школаны алсак: рус теле, әдәбияты, жәгърафия, тарих, хисап кәсер¹⁰ белән һәндәсә, гыйльме әшъя, педагогиядән бер дәрәжә яхшы мәгълүмат биргәнлегенә һәм дүрт ел вакыт эчәндә бер дә русча белми торган татар баласын ибтидаи рус теле мөгаллиме ясап чыгарганлы-гыны күрәмез. Безгә дә әгәр башка мөтәрәккый милләтләргә балала-ры кадерле булган шикелле, үз балаларымыз кадерле булсалар, әгәр дә без дә аларның балаларына теләгән тәрбиясенә вә мәгълүматлы

¹ Накыйс – ким.

² Билфигыль – чынлыкта.

³ Тәрк – ташлау.

⁴ Хәфийясә – яшерен полиция кешесе.

⁵ Манигъ – киртә.

⁶ Мөдахәләсә – кушылуы.

⁷ Сүәи истигъмалъләр – урынсыз кулланулар.

⁸ Мөстәгыйдрәк – эзер булып торучы.

⁹ Нәмунә итеп – үрнәк итеп.

¹⁰ Кәсер – вакланма.

булуларыны теләсәк, шул халыкларның ничә еллар тәҗрибә белән ирешкән нәрсәләреннән файдаланырга вә никадәр мәшәкәт вә хезмәт белән ирешкән нәрсәләреннән гыйбрәт алырга тиешле буладыр.

Моңар кадәр бушка уздырган вакытларымызда, нәтижәсезгә күргән мәшкъләремез¹ дә җитәр инде. Хәзер тәғлим юлларымызда булган ноксанатны² аңлагач та, ислахның ярым юлында туктап, катып калмак гафу кылынырлык гөнаһ булмас. Шуңар күрә бу көннән башлап, мөгаллимнәр тәрбиясе кайгысына төшү, бер дәкыйка фәүт иттермичә³, бөтен Волга буена бер-ике генә булса да дарел-мөгаллимин ачу милләтемезнең мәгарифтә тәрәккый нәзарыннан фарыздыр.

Бу дарелмөгаллиминнең, әлбәттә, берсе вә әүвәлгесе Казанда ачылырга тиештер, чөнки Казанның кувәи маддия вә мәгънәвиясе дә хәзер бер тәртипле дарелмөгаллимин тәрбиясенә генә җитәрлек вә шуңар истигъдад⁴ хасил итеп җиткәндер: эшкә яраксыз, дарелфөнун исеме золмәт⁵ сачеп тора торган мәдрәсәләрдән берсенең бинасы бу елга ике әүвәлге сыйныф өчен җитәчәктер.

Шәһәремездә ике әүвәлге сыйныфка голүме хәятия тәдрис итеп торырлык яшьләрне дә табуы мөшкүл булачак түгел, бәлки аларның һәркайсысы бу эшкә күңәлләре белән шад булганга, һәрвакыт ихлас белән хезмәт итәчәкләрдер. Әлхасыйль, аз гына бер һиммәт вә иҗтиһад белән бер-ике мең сум матди иганә белән дарелмөгаллиминне башлап җибәрергә бик мөмкиндер. Фәкәт эш башында иҗтиһадлы вә әһеле улган кешеләрнең торуы гына шарттыр. Хөкүмәттән рөхсәт алу тугрысында да ул кадәр мәшәкәтләнәргә тиеш булмас. Зыялыларымыздан бәгъзесенең мәктәпләр ачу правасына малик булуыннан истифадә итәргә⁶ мөмкин булыр.

Әлхасыйль, чынлап теләргә вә касдына⁷ төшәргә кирәк. Бик тиз вакытта милләтемезнең шулкадәр мохтаж булган дарелмөгаллиминенә әсас (фонд) салынган булыр. Ноксаннарын⁸ заман вә тәҗрибә төзәтер, шулай итеп, бер адым булса да алга киткән булырмыз.

Татар милләте үзенең мәгариф эшен үзе илтә алудан гажизлек күрсәтерлек бер гайрәтсез милләт түгел!

(«Әлислах», 1907, № 4, 25 октябрь)

¹ Мәшкъләремез – укуларымыз.

² Ноксанатны – җитешсезлекләре.

³ Фәүт иттермичә – уздырмыйча.

⁴ Истигъдад – сәләтлелек.

⁵ Золмәт – караңгылык.

⁶ Истифадә итәргә – файдаланырга.

⁷ Касдына – максатына.

⁸ Ноксаннарын – җитешсезлекләрен.

Казан, 12 ноябрь

Коруне уля вә воста¹ тарихларына мөтталигъ улан² һәркемгә мәгълүм: бәни адәмнең³ мәгыйшәте, гақылы һәм тәҗрибәсе баланың анадан туып үсүе вә кәмаләткә⁴ ирешүе шикелле үк туган, үскән вә акрынлап кәмаләткә таба сәер итәдер⁵. Бәни адәм гыйлемсез вә тәҗрибәсез көе жир йөзенә чыгып та, мәгыйшәтнең кысуы вә өйрәтүе сәбәпле, үзенә кирәкле нәрсәләргә белә башлаган, алар хакында тәҗрибәләр кылган вә аларны, үзе дә белмичә, кәмаләткә таба сәвекъ кыла⁶ башлаган һәм хәзер дә сәвекъ кылып барадыр. Хәзердә тәкмил ителеп,⁷ кагыйдәләре бәдаһәт⁸ дәрәжәсенә китерелгән фәннәргә карасак, аларның моннан өч-дүрт, хәтта ике-өч мең ел элек тә вакты сабавәттә⁹ булган икәнлекләргә вә фәкать бик күп гақыллар вә бик күп тәҗрибәләргә хезмәтләре соңында гына бу кәмаләткә ирешкән икәнлекләргә күрәбез. Бу тәрәккыйлар белән бергә бәни бәшәрнең¹⁰ гақылы да вә мәгыйшәткә булган нәзары да бик зур адымнар белән тәрәккый итеп, күптән түгел генә колларга малик булуга берәү дә гажәпләнми горфи¹¹ бер эш дип кенә карасалар да, хәзергә гақыллар вә хәзергә фикерләр бәни адәмне мәмлүк булып өчен түгел, бәлки хөррият вә мәсгудият өчен дөньяга чыккан нәрсәләр дип карап, коллар миләкләүгә бер вәхшәт дип карый башладылар. Күптән түгел генә хатыннарга накыйсәт¹² дип карау бик мәкбүл булса да, хәзергә гакыл вә фикерләр аларның ирләр шикелле үк икәнне тасдыйк ителәр. Күптән түгел генә бәни адәм дөньяда фәкать мәшәкать чигәргә кирәк дип уйлап, үзенә дә, кешегә дә файдасы тими торган көлфәтләргә¹³ өстенә йөкләүчеләргә мөкаддәс вә заһид дип атасалар да, хәзергә гакыл вә фикерләр аларны мөтәкәллим¹⁴ вә яңлышкан кешеләр дип атый башладылар. Боларны фәкать бер мисал итеп китерәбез. Әлхасыйль, әүвәлдә мөгтәбәр саналган эшләргә күбесе ул игътибарларын жуялтып, алар урынына яңа фикер вә яңа уйлар чыгып, бәни адәмнең гақылы вә мәгыйшәте тигезлек, кардәшлек вә сәгадәте гомумия дигән нәрсәләргә таба сәер итәдер. Моннан йөз ел элек фәннәр

¹ Коруне уля вә воста – борынгы заман һәм Урта гасырлар.

² Мөтталигъ улан – белгән.

³ Бәни адәмнең – адәм балаларының.

⁴ Кәмаләткә – өлгергәнлеккә.

⁵ Сәер итәдер – барадыр.

⁶ Сәвекъ кыла – алга этәрә, юнәлтә.

⁷ Тәкмил ителеп – житешеп.

⁸ Бәдаһәт – ачыклык, билгеле булу.

⁹ Вакты сабавәттә – балалык вакытында.

¹⁰ Бәни бәшәрнең – адәм балаларының.

¹¹ Горфи – гадәттәгечә.

¹² Накыйсәт – ким.

¹³ Көлфәтләргә – хезмәтләргә.

¹⁴ Мөтәкәллим – кирәксезгә үз өстенә авыр йөк алу.

вә әфкяре гомумия бер дәрәжәдә булса да, аларның тәкмиле¹ юлында йөз төрле күп гакул вә тәҗрибәләр хезмәт иткәннән бу көндә алар әллә никадәр алга киткәннәр вә әллә никадәр тәкмил иткәннәр. Моннан берничә гасырлар әүвәл бер кагыйдәләрне бер нәрсә исбатына истигъмалъ итсәләр², бу көн шул ук кагыйдәләрне тәкмил итеп, бөтенләй аңар мохалиф нәрсә исбатына истигъмалъ ителәдер. (Мисал уларак бу номер вә газетамызда «Жәүһәр Фәрд» мәкаләсене дәрж иттек³.) Менә бу үзгәрүләр, бу тәрәккыйләр, шөбһәсез, татар мәгыйшәте өчен дә тәәсирсез калырга мөмкин түгелдер, бөтен галәм-жирне сәйярә⁴ дип исбат иткәндә, аның үгез мөгезендә торганлыгыны дөгъва итү ничек бер сәфаһәттән⁵ гыйбарәт булса, яңа фикерләргә вә яңа мәгыйшәткә каршы тору вә аны белергә теләмәү дә шулай ук сәфаһәт вә гакулсызлыктан башка нәрсә түгелдер. Шуңар күрә дә алты гасыр моннан әүвәлдә булган әфкяр вә фөнүнне хәзергә кадәр кул хәтле дә үзгәртми саклап килгән мәдрәсәләремезне дә мәңге ул көйгә калдыру мөмкин түгел, аларга тәкмил ителгән вә яңартылган фәннәр вә фикерләр кертергә вакыт вә аларның шәкертләрен дә моннан алты йөз ел әүвәлгә вакытта түгел – менә шушы көндә – XX гасырда торырлык кешеләр иттереп чыгарырга вакыттыр.

Бөтен галәмне тимер юллар чолгап алганда тәвә белән сәфәр хөкемнәрен⁶ өйрәнүне бөтен сәясәт галәмен дер селкеткән жир мәсьәләсендә (Аграр. воп.) зәмиләрдән⁷ күпме хәраҗәт⁸ алыначагыны, сәүдә вә һөнәрләр бөтенләй икенче тарыз⁹ алганда – тәвә хисабыннан зәкят бирүне, сәйярәләрне вә аларның хәрәкәтләрен күз белән тамаша итеп була торган гасырда – алты йолдыз 4 нче кат күккә беркетелеп куелганны сөйләгән һәйәт китапларыны өйрәнүне ташлап, заман мәгыйшәт вә хәлемезгә тиеш нәрсәләрне өйрәнергә вакыттыр. Бөтен зыялы милләтләр мәгыйшәт хазирәгә мөстәгыйд¹⁰ руханилар җитештергәндә, ул руханилар заманнан бөтенләй хәбәрдар булып, диннән теләгәннәре мәсләктә вә мәгыйшәт файдасына истифадәгә моктәдир¹¹ булганда, безнең руханиларымызның гына надан вә заманнан хәбәрсез булып, безнең тәрәккыемезгә манигъ булып, юлымызны сәд¹² кылып торырлык кына булулары – милләтемез өчен ят вә гафу ителмәслек гөнаһтыр. Безнең белән бер йыл вә бер үк әхва-

¹ Тәкмиле – җитешү, җитештерү.

² Истигъмалъ итсәләр – файдалансалар.

³ «Әлислах»ның шушы ук санында Ризәтдин бине Фәхрәтдин тарафыннан басылган «Жәүһәр Фәрд» мәкаләсе хақында сүз.

⁴ Сәйярә – планета.

⁵ Сәфаһәттән – начарлыктан, бозыклыктан.

⁶ Хөкемнәрен – биредә: эшләрен мәгънәсендә.

⁷ Зәмиләрдән – шәһтәләрдән.

⁸ Хәраҗәт – чыгымнар.

⁹ Тарыз – рәвеш, ысул.

¹⁰ Мөстәгыйд – сәләтле.

¹¹ Моқтәдир – сәләтле.

¹² Сәд – киртә.

ле мәгыйшәт эчендә тора торган рус руханилары вә аларны хәзерли торган мәктәпләре нинди фәннәргә мохтаж булса, безнең мәктәпләргә дә шул ук нәрсәләр вә безнең руханиларымызга да шул ук белем вә хәзерлекләр кирәктер. Шуңар күрә дә хәзерге искелек исереклегеннән айнып, әтрафымызга аек күзләр белән карарга, яңа фәнни мәктәпләр ача башларга вә хәзердәге рухания мәдрәсәләремезне әсасларыннан ислах итәргә тиештер: мәдрәсәи руханияләремезне урта вә гали уларак ике кыйсемгә бүлеп, урта мәктәпләрен чын белерлек итереп, гарәп, төрек вә татар телләре вә әдәбиятлары тәгълим ителгән өстенә хисап, жәбер, һәндәсә, табигыят¹, жәгърафия, тарих гомуми, дини вә милли һәм дә яхшы белерлек дәрәжәдә рус теле укылырга кирәктер. Моның өстенә дә мөһиммате динияне² бик яхшы укый вә белерлек вакыт вә гомер каладыр. Голүме диниянең тәфсыйлятене вә фәлсәфәсене мәкятибе галиягә калдырып, урта дини мәктәпләрне бетергән кешеләр бу гали мәктәпләргә керергә мөстәгыйд булганнары өстенә, аннан чыгып, аз гына бер тәкмил белән башка мәкятибе галиягә дә керерлек булырга тиештер.

Менә безнең мәдрәсәләр ислахы кайда таба сәер итәргә һәм гакийбәте³ нәрсәгә барып чыгарга лязимдер! Бәлки безгә фән укыган кеше динне ташлый, фән вә дин бергә жыелмый, диярләр. Ләкин без бу кешеләргә әсасән җавап бирүдән элек, динне хәкаикька мохалиф дип тәхкыйрь иткәнлекләре⁴ өчен үземезнең мөселманлык сыйфатымыз белән протестовать итәбез һәм ул кешеләрне дин хакында әдәпсезлек иткән диянәтсезләр дип таниймыз.

(«Әлислах», 1907, № 6, 12 ноябрь)

Басмага әзерләде:

Зәйниева Гөлнара Нурғали кызы,

филология фәннәре кандидаты, ТР ФА Г. Ибраһимов исемендәге Тел,
әдәбият һәм сәнгать институтының текстология бүлеген
өлкән фәнни хезмәткәре

¹ Табигыят – табигать турындагы фән.

² Мөһиммат – әһәмиятле эшләр.

³ Гакийбәте – нәтижәсе.

⁴ Тәхкыйрь иткәнлекләре – түбәнсеткәннәре.